



नेपाल राजपत्र

श्री ५ को सरकारद्वारा प्रकाशित

खण्ड ४८) काठमाडौं, जेठ २५ गते २०५५ साल (अतिरिक्ताङ्क १८

भाग ३

निर्वाचन आयोगको

सूचना १

राष्ट्रिय सभाका निर्वाचित सदस्यहरूमध्ये मिति २०५४/३/१२ मा पदावधि पूरा भै मध्यमाञ्चल विकास क्षेत्र र सुदूर पश्चिमाञ्चल विकास क्षेत्रका रिक्त एक एक स्थानमा नेपाल अधिराज्यको संविधान, २०४७ को धारा ४६ को उपधारा (५) बमोजिम निर्वाचनद्वारा पूर्ति गर्न राष्ट्रियसभा सदस्य निर्वाचन ऐन, २०४८ को दफा ५ को उपदफा (१) को प्रयोजनको लागि निर्वाचन आयोगले देहाय बमोजिम मतदानको मिति र समय तोकेको छ।

नेपाल अधिराज्यको संविधान, २०४७ को धारा ४६ को उपधारा (१) को खण्ड (ग) को प्रयोजनको लागि मध्यमाञ्चल विकास क्षेत्र र सुदूर पश्चिमाञ्चल विकास क्षेत्रबाट एक एक जना राष्ट्रियसभा सदस्यको निर्वाचनको लागि २०५५ साल असार १५ गतेको दिन बिहान ८.०० बजेदेखि अपरान्ह ५.०० बजेसम्म मतदान हुनेछ।

सूचना २

नेपाल अधिराज्यको संविधान, २०४७ को धारा ४६ को उपधारा (१) को खण्ड (ग) बमोजिम राष्ट्रिय सभाका एक एक जना सदस्यहरूको रिक्त स्थान पूर्तिको लागि २०५५ साल असार १५ गते हुने निर्वाचनको प्रयोजनको लागि राष्ट्रियसभा सदस्य निर्वाचन ऐन, २०४८ को दफा ३ को उपदफा (१) ले दिएको अधिकार प्रयोग गरी निर्वाचन आयोगले देहायको विकास क्षेत्रमा देहाय बमोजिम निर्वाचन अधिकृत नियुक्त गरी निर्वाचन अधिकृतको कार्यालय रहने स्थान देहाय बमोजिम तोकेको छः

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

क्र.सं.	विकास क्षेत्र	निर्वाचन अधिकृतको नाम, थर	निर्वाचन अधिकृतको कार्यालय रहने स्थान
१.	मध्यमाञ्चल विकास क्षेत्र	श्री माधवराज थापा, माननीय न्यायाधीश, पुनरावेदन अदालत, पाटन ।	काठमाडौं महानगरपालिका क्षेत्रभित्र ।
२.	सुदूर पश्चिमाञ्चल विकास क्षेत्र	श्री हरिबाबु भट्टराई, माननीय न्यायाधीश, पुनरावेदन अदालत, दिपायल ।	दिपायल-सिलगढी नगरपालिका क्षेत्रभित्र

सूचना ३

नेपाल अधिराज्यको संविधान, २०४७ को धारा ४६ को उपधारा (१) को खण्ड (ग) बमोजिमका राष्ट्रिय सभा सदस्यहरूको पदावधि समाप्त भै रिक्त सदस्य पदहरूमध्ये सुदूर पश्चिमाञ्चल विकास क्षेत्र तथा मध्यमाञ्चल विकास क्षेत्रमा हुने निर्वाचनको सन्दर्भमा नेपाल अधिराज्यको संविधान, २०४७ को धारा ११३ को प्रयोजनको लागि निर्वाचन आयोगले यो सूचना प्रकाशन गरेको छ ।

नेपाल अधिराज्यको संविधान, २०४७ को धारा ११३ बमोजिम निर्वाचनको प्रयोजनको लागि निर्वाचन आयोगबाट मान्यता प्राप्त गर्न चाहने प्रत्येक राजनैतिक संगठन वा दलले निर्वाचन आयोगद्वारा निर्धारित कार्यविधि अनुसार सो आयोगको कार्यालयमा आफ्नो नाम दर्ता गराउनु पर्ने व्यवस्था भएको हुनाले राष्ट्रिय सभा सदस्यको लागि हुने आगामी निर्वाचनको सन्दर्भमा यस आयोगमा राजनैतिक संगठन वा दलले आफ्नो नाम दर्ता गराउन देहाय बमोजिमको रीत पुर्‍याई यस आयोगको कार्यालय, कान्तिपथ काठमाडौंमा २०५१ साल जेठ मसान्तसम्ममा तोकिएको ढाँचामा निवेदन दिनुपर्नेछ ।

१. निर्वाचनको प्रयोजनको लागि नेपाल अधिराज्यको संविधानको धारा ११३ को उपधारा (१) बमोजिम मान्यता प्राप्त गर्न चाहने २०५१ सालको आम निर्वाचनमा दर्ता भएका राजनैतिक संगठन वा दलहरू र २०५४ सालको स्थानीय निकायको निर्वाचनमा दर्ता भएका राजनैतिक संगठन वा दलहरू बाहेक अन्य राजनैतिक संगठन वा दलले यो सूचना बमोजिम निवेदन दिनुपर्नेछ ।

२. यो सूचना बमोजिम आफ्नो नाम दर्ता गराउन चाहने प्रत्येक राजनैतिक संगठन वा दलले नेपाल अधिराज्यको संविधान, २०४७ को धारा ११३ को उपधारा (२) बमोजिम अन्य कुराहरूको अतिरिक्त देहायका शर्तहरू पनि पूरा गर्नुपर्नेछ ।

(क) सो संगठन वा दलको विधान वा नियम प्रजातान्त्रिक हुनुपर्छ ।

(ख) सो संगठन वा दलको विधान वा नियममा कम्तीमा पाँच वर्षको एक पटक उक्त संगठन वा दलको पदाधिकारीहरूको निर्वाचन हुने स्पष्ट व्यवस्था भएको हुनु पर्छ ।

३. माथि क्रमसंख्या १ बमोजिम दिइने निवेदनमा देहायका कुराहरू पनि खुलाउनु पर्नेछ :-

(क) राजनैतिक संगठन वा दलको पूरा नाम,

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

(ख) राजनैतिक संगठन वा दलको केन्द्रीय समिति वा अन्य कुनै नामले सम्बोधित केन्द्रीय कार्यकारिणीका पदाधिकारीहरु तथा सदस्यहरुको दस्तखत सहितको पूरा नाम र ठेगाना,

(ग) राजनैतिक संगठन वा दलको केन्द्रीय कार्यालयको ठेगाना र फोन नम्बर ।

४. माथि क्रमसंख्या १ बमोजिम दिइने निवेदनको साथमा निवेदन दिने राजनैतिक संगठन वा दलको विधान, नियमावली, घोषणापत्र, चिन्ह (लोगो) र झण्डा समेत पेश गर्नुपर्नेछ ।
५. नेपाल अधिराज्यको संविधान, २०४७ को धारा ११३ को उपधारा (२) को खण्ड (घ) को शर्त पूरा गरेका राजनैतिक संगठन वा दलका उम्मेदवारहरुलाई राष्ट्रियसभा सदस्य निर्वाचन ऐन, २०४८ को दफा १६क बमोजिम निर्वाचन चिन्ह दिइनेछ ।
६. कुनै राजनैतिक संगठन वा दल, धर्म, सम्प्रदाय, जात, जाति वा क्षेत्रीयताको आधारमा गठन भएको रहेछ भने नेपाल अधिराज्यको संविधान, २०४७ को धारा ११२ को उपधारा (३) बमोजिम निर्वाचन आयोगले राजनैतिक संगठन वा दलको रुपमा मान्यता दिने छैन ।
७. कुनै राजनैतिक संगठन वा दलको सदस्यता प्राप्त गर्न केवल धर्म, जात, जाति, भाषा वा लिङ्गको आधारमा नेपाली नागरिक उपर भेदभावपूर्ण बन्देज लगाइएको वा कुनै राजनैतिक संगठन वा दलको नाम, उद्देश्य, चिन्ह वा झण्डा धार्मिक, साम्प्रदायिक वा देशलाई विखण्डित गर्ने प्रकृतिको रहेछ भने नेपाल अधिराज्यको संविधान, २०४७ को धारा ११३ को उपधारा (३) बमोजिम निर्वाचन आयोगले त्यस्तो संगठन वा दललाई दर्ता गर्ने छैन ।

आज्ञाले,

पुरुषोत्तम ढकाल

निर्वाचन आयोगको का.मु. सचिव

सिंहदरबार
विभाग,
मुद्रण

७५ ५५

आधिकारिकता मुद्रण विभागबाट प्रमाणित गरिएपछि मात्र लागु हुनेछ।